



स्थानीय राजपत्र

तिनाउ गाउँपालिकाद्वारा प्रकाशित

खण्ड ७, भाग २, संख्या ५, मिति २०८१ कार्तिक १३ गते

भाग-२

तिनाउ गाउँपालिका

गाउँकार्यपालिकाको कार्यालय, दोभान, पाल्पा

स्थानीय सरकार सञ्चालन ऐन २०७४ को दफा १०२ को उपदफा (३) बमोजिम तिनाउ गाउँपालिका, गाउँ कार्यपालिकाले बनाएको तल लेखिए बमोजिमको ऐन सर्वसाधारणको जानकारीको लागि प्रकाशन गरिएको छ ।

स्कूल बस संचालन तथा व्यवस्थापन कार्यविधि ,२०८१

प्रस्तावना:

तिनाउ गाउँपालिका , पाल्पाले विद्यालयहरूमा विद्यार्थीहरू ओसार-पसार गर्न यातायात सेवालार्ई सुरक्षित , आरामदायी र भरपर्दो बनाउने उदेश्यले स्थानीय सरकार संचालन ऐन ,२०७४ को दफा १०२ को अधिकार प्रयोग गरी यो कार्यविधि स्वीकृत गरी जारी गरीएको छ।

परिच्छेद-१

प्रारम्भिक

१. संक्षिप्त नाम र प्रारम्भ:

(१) यस कार्यविधिको नाम “स्कूल बस संचालन तथा व्यवस्थापन कार्यविधि ,२०८१” रहेको छ।

(२) यो कार्यविधि तिनाउ गाउँकार्यपालिकाबाट स्वीकृत भएको मितिबाट लागु हुनेछ।

२.परिभाषा: विषय वा प्रसंगले अर्को अर्थ नलागेमा: (क) “ऐन” भन्नाले स्थानीय सरकार संचालन ऐन, २०७४ लाई सम्झनु पर्दछ।

(ख) स्थानीय शिक्षा ऐन भन्नाले गाउँपालिका बाट जारी गरेको स्थानीय शिक्षा ऐन ,२०७६ सम्झनु पर्दछ।

(ग)कार्यविधि भन्नाले “ स्कूल बस संचालन तथा व्यवस्थापन कार्यविधि ,२०८१” सम्झनु पर्दछ। त्लगफप

(घ) विद्यालय भन्नाले नेपाल सरकारबाट अनुमति वा स्वीकृत पाई संचालन भएको विद्यालय सम्झनु पर्दछ।

(ङ) विद्यालय व्यवस्थापन समिति भन्नाले शिक्षा ऐन,२०२८ को दफा १२ को उपदफा १ वमोजिम गठन भएको विद्यालय व्यवस्थापन समिति सम्झनु पर्दछ।

(च) प्र.अ. भन्नाले विद्यालयको प्रधानाध्यापकलाई सम्झनु पर्दछ।

(छ)गाउँपालिका भन्नाले नेपालको संविधान वमोजिम गठन भएको तिनाउ गाउँपालिका सम्झनु पर्दछ।

(ज) कार्यपालिका भन्नाले तिनाउ गाउँपालिकाको कार्यालयलाई सम्झनु पर्दछ।

परिच्छेद-२
स्कूल बसको मापदण्ड

३. स्कूल बसको मापदण्ड विद्यालयले आफ्ना विद्यार्थीहरूको सुरक्षित किसिमले ओसार-पसार गराउन संचालन गर्ने स्कूल बस निम्न अनुसारको मापदण्डको हुनुपर्ने छः

(१) स्कूल बसको पहिचान निम्न मापदण्ड अनुसारको हुनुपर्नेछः


(क) स्कूल बसको बाहिरको रंग पहिलो (Golden Yellow) हुनुपर्नेछ।

(ख) स्कूल बसको अगाडि र पछाडि "School Bus" कालो रंगले लेखिएको हुनुपर्नेछ।

(ग) यदि बस भाडामा लिएको भए स्कूलको नाम सहित "On School Duty" लेखिएको व्यानर वा बसको अगाडि र पछाडि देखिने गरी "School Bus" लेखिएको प्लेट हुनुपर्नेछ।

(घ) स्कूलको परिचय खुल्ने गरि १५० मि.मि. उचाइको गोल्डेन ब्राउन रंगमा स्कूलको नाम दुवैपट्टी झ्यालको लेभल भन्दा तल लेख्नुपर्नेछ। साथै स्कूलको ठेगाना र फोन नम्बर पनि उल्लेख हुनुपर्नेछ।

(ङ) स्कूल बसमा कालो रंगमा बसको अगाडि र पछाडि निम्न स्कूल बसको चिन्ह लेखिएको हुनुपर्नेछ।



(२) स्कूल बसले निम्न अनुसारको भौतिक मापदण्ड पूरा गरेको हुनुपर्नेछ।

(क) आपतकालिन ढोका (Emergency Exits): सबै स्कूल बसहरूमा पछिल्लो आधा भागको दाहिनेतिर (Emergency Exits) को व्यवस्था हुनुपर्नेछ। यसका साथै बसको पछिल्लो भागमा

हुने Emergency Exits Breakable Glass को हुनुपर्नेछ। Emergency Exit को तल्लो लेभल बसको भुँई सरहको र माथिल्लो लेभल झ्यालको माथिल्लो लेभल बराबरको हुनुपर्नेछ।

(ख):सुरक्षा स्कूल बस चलेको अवस्थाका सम्पूर्ण ढोका तथा Emergency Exit हरू बन्द गर्ने व्यवस्था गरी विद्यार्थीहरूको यात्रालाई सुरक्षित बनाउनुपर्नेछ।

(ग) झ्यालको ग्रिल: स्कूल बसको झ्यालमा कम्तिमा तीनवटा Horizontal Round Metal /Round Aluminium Tube को ग्रिल स्कूल बसको दुवै साइडमा लगाइएको हुनुपर्नेछ।

(घ) प्राथमिक उपचार बाकस: स्कूल बसमा देखिने ठाउँमा प्राथमिक उपचार बाकस (First Aid Kits) व्यवस्था हुनुपर्नेछ।

(ङ) अग्नि नियन्त्रण उपकरण: बसमा देखिने ठाउँमा अग्नि नियन्त्रण उपकरण (Fire Extinguisher) राखिएको हुनुपर्नेछ।

(च) फोहरको व्यवस्था: प्रत्येक स्कूल बसमा अनिवार्य रूपमा फोहर फ्याक्ने टोकरी राखिएको हुनुपर्नेछ।

(छ) बसको ढोकाको चुकुल (Door Lock): बसको ढोकामा भरपर्दो चुकुल प्रणाली भएको हुनुपर्नेछ।

(ज) बसको प्राविधिक जाँचपास सार्वजनिक सवारी साधन सरहको हुनुपर्नेछ।

(झ) बसको प्रवेशद्वार: स्कूल बसको प्रवेशद्वारको सवैभन्दा तल्लो सिढी जमिनमाथि ३००मि.मी. भन्दा बढी हुनुहुदैन।

(ट) बसको सिटहरूको अवस्था: बसको सिटहरूको अवस्था दुरुस्त हुनुपर्ने वा सिटको कुनैपनि भागवाट तिखो वा धारिलो वस्तु बाहिर निस्किएको हुनुहुदैन।

(ठ) स्कूल ब्याग तखता: स्कूल ब्याग सुरक्षित किसिमले राख्नका लागि बस भित्र स्कूल ब्याग तखताको व्यवस्था हुनुपर्नेछ।

(ड) बस सिटको रेखांकन (Layout): सम्पूर्ण सिटहरू अगाडि फर्किएको (Forward Facing) हुनुपर्नेछ। चढ्ने ओर्लिने सिढी (Step Well) को छेउको सिटको अगाडि उचित किसिमको छेकवारको व्यवस्था हुनुपर्नेछ।

४. स्कूल बस परिचालक: स्कूल बसमा परिचालकको व्यवस्था हुनुपर्नेछ।

५. सिट संख्या र बसको क्षमता: स्कूल बसले बसको सिट संख्या अनुसार देहायको संख्यामा विद्यार्थी ओसारपसार गर्न पाउनेछन:

(क) १२ वर्षभन्दा मुनिका विद्यार्थीलाई बसको सिट क्षमता भन्दा १.५ गुणा विद्यार्थी ओसार-पसार गर्न सकिनेछ।

(ख) १२ वर्षभन्दा माथिका विद्यार्थीको हकमा बसको सिट क्षमता बराबरको संख्यामा मात्र विद्यार्थी राख्नुपर्नेछ।

६. स्कूल बसमा विद्यार्थीहरूको विवरण:

(क) प्रत्येक विद्यार्थीहरूको लागि स्कूल बसको नम्बर, रुट र बिसौनी उल्लेख गरेको विद्यार्थीको तस्वीर सहित को परिचय पत्र जारी गरेको हुनुपर्नेछ।

(ख) बस चालकले विद्यार्थीको पूर्ण विवरण सहितको सूचि राख्नुपर्नेछ।

(ग) सूचिमा विद्यार्थीको नाम, ठेगाना, कक्षा, रक्त समूह, रोक्नुपर्ने बिसौनी उल्लेख हुनुपर्नेछ।

(घ) बसमा बस संचालनको मार्ग तालिका तथा समय सारिणी टाँस गरेको हुनुपर्नेछ।

७. बसको गति सीमित हुनुपर्ने: स्कूल बस कुनै पनि किसिमले अधिकतम ४० कि.मि. (चालिस किलोमिटर) प्रतिघण्टा भन्दा बढी गतिमा चलाउन पाइने छैन।

८. स्टप चिन्ह (Stop Sign) बसको परिचालकले चाहिएको बेलामा विद्यार्थीहरूलाई ओराल्ने चढाउने वा बाटो काट्ने प्रयोजनका लागि चाहिने ट्राफिक चिन्ह (Stop Sign) बस भित्र राखिएको हुनुपर्नेछ।

९. धुम्रपान तथा मध्यपान गर्न नपाइने: स्कूल बसमा कसैलेपनि धुम्रपान तथा मध्यपान गर्न पाइने छैन।

१०. बालश्रम निषेध: स्कूल बस संचालनार्थ कुनै प्रकारको बालश्रम प्रयोग गर्न पाइने छैन।

११. स्कूल बस चालक तथा परिचालक सम्बन्धी व्गवस्था:

(क) स्कूल बसका चालक तथा परिचालक सम्बन्धी योग्यता वा अन्य मापदण्ड प्रचलित ऐन, नियम अनुसार हुनेछ।

(ख) स्कूल बसका चालक तथा परिचालकले सम्बन्धित स्कूलले तोके वमोजिमको पोशाक र परिचय पत्र अनिवार्य लगाउनु पर्नेछ।

परिच्छेद -३

दायित्व

१२. विद्यालयको दायित्वः

- (क) अनुभवी चालकको व्यवस्था गर्ने ।
- (ख) प्रत्येक विद्यार्थी एंव चालकलाई जान्ने गरी सामान्य ट्राफिक नियमका बारेमा समय समयमा जानकारी गराउनुपर्नेछ ।
- (ग) स्कूल बसको सार्वजनिक सवारी साधन सरह जाँचपास गराउनुपर्नेछ ।
- (घ) विद्यालयले भाडाका बस लिँदा नियमित रुट (बाटो) बाहेक सवारी संचालन गर्नु परेमा अनिवार्य रूपमा पटके रुट (बाटो) इजाजत लिएको हुनुपर्नेछ ।
- (ङ) विद्यालयले विद्यार्थी ओसार पसारका प्रयोग हुने प्रत्येक स्कूल बसको यातायात व्यवस्था कार्यालयमा (दर्ता) गराई अद्यावधिक गराउनुपर्नेछ ।
- (च) बस सेवा सम्बन्धि गुनासो सुन्ने व्यक्तिको नाम र टेलिफोन नम्बर लेखेको हुनुपर्नेछ ।

१३. सवारी चालकको दायित्वः

- (क) सवारी चालक अनुमति पत्र र सवारी साधनसंग सम्बन्धित सबै किसिमका कागजातहरू (सवारी दर्ता प्रमाणपत्र , बाटो इजाजतपत्र, सवारी जाँचपास पत्र साथमा राख्नुपर्नेछ ।
- (ख) तोके बमोजिमो पोशाक र परिचय पत्र लगाएको हुनुपर्नेछ ।
- (ग) चालकले कुनै पनि अन्य यात्रु , मालसामान र अनावश्यक व्यक्ति बोक्न पाइने छैन ।
- (घ) चालकले ट्राफिक नियमको पालना गर्नुपर्नेछ ।
- (ङ) सडकमा सवारी चलाउदा अत्यावश्यक सेवाका सवारीसाधनलाई प्राथमिकता दिनुपर्नेछ ।
- (च) चालकले सदैव एकजना परिचालक साथमै लिइ हिड्नुपर्नेछ । चालकले कुनै अभिभावक विद्यार्थी लिन नआएमा विद्यालयको जिम्मा लगाउनुपर्नेछ ।
- (छ) सवारी चलाएको अवस्थामा मोबाईल वा इयरफोन (Earphone) को प्रयोग गर्न पाईने छैन ।
- (ज) कुनै पनि यौनजन्य दुर्व्यवहार नगर्ने नगराउने ।

१४. अभिभावक र विद्यार्थीको दायित्वः

(१) अभिभावकको दायित्वः

- (क) सडक सुरक्षाका लागि अभिभावक र विद्यार्थी दुवैको बराबरी जिम्मेवारी हुनेछ।
- (ख) विद्यालयले तोकेको बिसौनी र समयमा अभिभावकले विद्यार्थीहरूलाई पुरयाउनु तथा ल्याउनु पर्नेछ।
- (ग) पूर्व प्राथमिक तहका विद्यार्थीहरूको हकमा अभिभावकले वैकल्पिक व्यक्तिलाई विद्यार्थी पुरयाउनु तथा लिन पठाउँदा परिचय प्रमाण दिएर पठाउनु पर्नेछ।
- (घ) चालकले सवारी नियम तथा यस निर्देशिका विपरीत सवारी भलाएको पाइएमा अभिभावकले तुरुन्त विद्यालय प्रशासन र नजिकको प्रहरीलाई खबर गर्नु पर्नेछ।
- (ङ) अभिभावकले चालकसंग अनावश्यक विषयमा कुरा गर्ने र प्रभावमा पार्नु हुदैन।
- (च) अभिभावकले अन्य विद्यार्थीलाई प्रभावमा पार्ने, अनावश्यक चासो राख्नु हुदैन।

(२) विद्यार्थीहरूको दायित्वः

- (क) आफू यात्रा गर्ने सवारी साधनमा फोहर नगर्ने, आपसमा मिलेर बस्ने, झ्यालबाट फोहर नफाल्ने र चालकसग भद्र व्यवहार गर्ने दायित्व सम्बन्धित विद्यार्थीको हुनेछ।
- (ख) चालकले सवारी नियम उल्लंघन गरेको देखेमा तुरुन्त विद्यालय प्रशासन वा नजिकको प्रहरीलाई खबर गर्नुपर्नेछ।
- (ग) ट्राफिक संकेत सम्बन्धि जानकारी राखी सवारी नियम पालना गराउन सम्बन्धित पक्षलाई सचेतना जगाउन मार्ग दर्शकको भूमिका निर्वाह गर्ने।

परिच्छेद- ४

विविध

१५. विविध:

(क) कार्यविधिमा कार्यान्वयन गर्ने सिलसिलामा कुनै द्विविधा, देखिए यातायात व्यवस्था विभागको निर्णय अन्तिम हुनेछ ।

(ख) कार्यविधिमा भएको व्यवस्थाहरू उल्लङ्घन गरिएको पाईएमा सवारी तथा यातायात व्यवस्था ऐन, नियम अनुसार कारवाही हुनेछ ।

(ग) यो कार्यविधि अन्य कुनै प्रचलित कानूनसंग बाझिएको हकमा बाझिएको हदसम्म अमान्य हुनेछन ।

१६. बाधा अडकाउ फुकाउने अधिकार:

यस कार्यविधिमा कुनै द्विविधा उत्पन्न भएमा सो को व्याख्या गर्न वा बाधा अडकाउ फुकाउने १७अधिकार गाउँ कार्यपालिकामा निहित रहनेछ ।

. बचाउ:

यस कार्यविधिमा जारी हुनुपूर्व भएका यससँग सम्बन्धित कार्यक्रमका कामहरू यसै कार्यविधि बमोजिम भएको मानिनेछ ।

१८. संसोधन वा खारेजी:

गाउँ कार्यपालिकाले आवश्यकता बमोजिम यस कार्यविधिलाई संसोधन वा खारेजी गर्न सक्नेछ । साथै प्रचलित नेपाल कानूनसँग बाझिएकोमा त्यसरी बाझिएको हदसम्म अमान्य हुनेछ ।

प्रमाणित मिति २०८१।०७।०६

आज्ञाले
लेखबहादुर बस्नेत
प्रमुख प्रशासकीय अधिकृत